



ಡಾ.ವಿನೋದ ಭಟ್ಟ

ಸುಖವಾಗಿ ಇರುವುದರಲ್ಲಿ  
ಸುಖವಿಲ್ಲ, ಸುಖಪಡುವ  
ರೀತಿಯನ್ನು ಹುಡುಕಿಕೊಂಡು  
ಹೋಗುವುದರಲ್ಲೇ ಸುಖವಿದೆ!

## 127: ನಾವೆಲ್ಲಿ ತಪ್ಪಿದೆವು?-2

ರಾಮಣ್ಣ-ಸೀತಾಲಕ್ಷ್ಮಿ ದಂಪತಿಯ ಮಗಳು ಮನೆಯವರಿಗೆ ಗೊತ್ತಿಲ್ಲದಂತೆ ಮದುವೆ ಆದುದರ ಬಗ್ಗೆ ಮಾತಾಡುತ್ತಿದ್ದವು. ಮಗಳು ಮೋಸ ಮಾಡಿದಳೆಂದು ಹೆತ್ತವರು ಅಂದುಕೊಳ್ಳುತ್ತಿರುವಾಗ, ಅವರ ದುಃಖಕ್ಕೆ ಅವರೇ ಹೊಣೆ ಎಂದು ಮಗಳು ಅನ್ನುವುದು ಅವರಿಗೆ ನುಂಗಲಾರದ ತುತ್ತಾಗಿದೆ ಎಂದು ತಿಳಿಯಕೊಂಡೆವು.

ಹಿಂಬಾಗಿಲಿನಿಂದ ಬಂದು ಅಳಿಯನಾದವನ ಉದ್ದೇಶವು ಆಸ್ತಿಯನ್ನು ಲಪಟಾಯಿಸುವುದು ಎಂಬ ರಾಮಣ್ಣನ ವಿಚಾರವು ಸಾಧುವೆ ಎಂದು ಯೋಚಿಸಿದೆ. ಒಬ್ಬರ ಸ್ವಭಾವದ ಬಗ್ಗೆ ಏನೂ ಗೊತ್ತಿಲ್ಲದಾಗ ನಂಬಿರುವುದು ಸಹಜವಾದರೂ ರಾಮಣ್ಣ ಅಳಿಯನನ್ನು ಸ್ವಲ್ಪ ಹೆಚ್ಚೇ ಸಂದೇಹಿಸುತ್ತಿದ್ದಾನೆ. 'ಇದಕ್ಕೆ ಆಧಾರ ಏನು? ರಾಮಣ್ಣ ತರ್ಕ ಮುಂದಿಟ್ಟು ಹುಡುಗ ಬಡವ, ಚಿಕ್ಕ ಫ್ಯಾಕ್ಟರಿಯಲ್ಲಿ ಚಿಕ್ಕ ಕೆಲಸದಲ್ಲಿದ್ದು, 'ಚಿಕ್ಕ ಸಂಬಳ' ಗಳಿಸುತ್ತಿದ್ದಾನೆ. ಹಣದಾಸೆಯಿಂದ ಸಿರಿವಂತರ ಮಗಳನ್ನು ಬುಟ್ಟಿಗೆ ಹಾಕಿಕೊಳ್ಳುವ ದುರುದ್ದೇಶ ಇದ್ದರೂ ಇರಬಹುದು! ರಾಮಣ್ಣನೂ ಒಂದು ಕಾಲದಲ್ಲಿ ಬಡವನೇ. ಅಂದರೆ ತನ್ನ ಬಡತನವನ್ನು ದ್ವೇಷಿಸುತ್ತಿದ್ದನೇ?

'ನೀವು ಒಂದು ವೇಳೆ ಅಳಿಯನ ಜೊತೆಗೆ ವ್ಯವಹರಿಸದೆ ದೂರವಿಟ್ಟರೆ, ಅಥವಾ ಅಷ್ಟಕ್ಕಷ್ಟೆ ವ್ಯವಹರಿಸಿದರೆ ಏನಾಗಬಹುದು?' ಎಂಬ ಪ್ರಶ್ನೆಗೆ, ತನಗೇನೂ ತೊಂದರೆ ಆಗಲಿಕ್ಕಿಲ್ಲ ಎಂದು ಒಪ್ಪಿಕೊಂಡ. ಇವನಿಗೆ ಮನಗಾಣಿಸುವುದು ಹೇಗೆಂದು ಯೋಚಿಸಿದೆ. 'ರಾಮಣ್ಣ, ಸ್ವಲ್ಪಹೊತ್ತು ನಿಮ್ಮ ಮಗಳು ಮದುವೆಯಾಗಿಲ್ಲ ಎಂದು ಅಂದುಕೊಳ್ಳಿ. ನೀವೇ ನಿಮಗೊಪ್ಪುವ ಹುಡುಗನನ್ನು ಆರಿಸಿದ್ದೀರಿ ಹಾಗೂ ಮಗಳೂ ಒಪ್ಪಿಕೊಂಡಿದ್ದಾಳೆ ಎಂದುಕೊಳ್ಳಿ. ಆಗ ಏನಿಲ್ಲ ಮಾಡುತ್ತಿದ್ದೀರಿ?' ರಾಮಣ್ಣ ತನ್ನ ಕನಸಿನ ಮೂಟೆಯನ್ನು ಬಿಚ್ಚಿಟ್ಟು, ಯೋಗ್ಯ ಹುಡುಗನ ಜೊತೆ ಆದ್ಯೂರಿಯ ಮದುವೆ, ಅಳಿಯನಿಗೆ ತನ್ನ ಫ್ಯಾಕ್ಟರಿಯಲ್ಲೇ ಮ್ಯಾನೇಜರ್ ಕೆಲಸ, ಕ್ರಮೇಣ ಅವನನ್ನು ತನ್ನ ಪಾಲುದಾರನನ್ನಾಗಿ ಮಾಡಿಕೊಳ್ಳುವುದು - ಎಲ್ಲವನ್ನೂ ಬಣ್ಣಿಸಿದ. ಅಂಥದ್ದರಲ್ಲಿ ಮಗಳು ದಿಕ್ಕಿಲ್ಲದವನನ್ನು ಕಟ್ಟಿಕೊಂಡಳಲ್ಲ ಎಂದು ವ್ಯಥಿಸುವುದಕ್ಕೇ ಬಂದ. ಅವನನ್ನು ತಡೆದು ಕೇಳಿದೆ: 'ಈಗ ಹೇಳಿ ರಾಮಣ್ಣ: ನೀವು ಆರಿಸಿ, ಮ್ಯಾನೇಜರ್ ಮಾಡಿ ಕೂಡಿಸಿದ ಅಳಿಯ ಮೋಸಮಾಡುವ ಅವಕಾಶ ಹೆಚ್ಚೋ ಅಥವಾ ನಿಮ್ಮ ಸಂಪರ್ಕಕ್ಕೇ ಬರದಿರುವ ಈ ಹುಡುಗ ಮೋಸ ಮಾಡುವ ಅವಕಾಶ ಹೆಚ್ಚೋ?' ರಾಮಣ್ಣ ನಿರುತ್ತರನಾದ. ನಾನು ವಿವರಿಸಿದೆ. ಹಣ ಮುಖ್ಯವಾಗಿದ್ದರೆ ಇಷ್ಟು ದೂರಾಲೋಚನೆ ಬಿಟ್ಟು, ಹಿರಿಯರಿಂದ ಬಂದ ಸಂಬಂಧಗಳಲ್ಲಿ ಸಿರಿವಂತರನ್ನು ಆರಿಸಿಕೊಂಡರೆ ಸಾಕಿತ್ತು. ಆದರೆ ಇವನು ಹಾಗೆ ಮಾಡಲಿಲ್ಲ. ಚಿಕ್ಕ ಕೆಲಸದಲ್ಲಿದ್ದು ಚಿಕ್ಕ ಸಂಪಾದನೆ ಆದರೂ ತನ್ನ ಕಾಲ ಮೇಲೆ ತಾನು ನಿಂತುಕೊಂಡು, ಮಾವನಿಂದ ಒಂದು ರೂಪಾಯಿಯನ್ನೂ ಕೇಳದೆ ಮದುವೆ ಮಾಡಿಕೊಂಡಿದ್ದಾನೆ. ಇನ್ನೊಂದು ಸಲ ಬಿಚ್ಚಿಮಾಡಿ ಅಧಿಕೃತವಾಗಿ ಮದುವೆ ಮಾಡುತ್ತೇವೆ ಎಂದು ಕೇಳಿಕೊಂಡರೂ ಅಗತ್ಯವಿಲ್ಲ ಎನ್ನುತ್ತಿದ್ದಾನೆ. ಅವನ ತಾಯ್ನಂದೆಯರೂ ಅಷ್ಟೆ. ಉಟ್ಟುಬಟ್ಟೆಯಲ್ಲಿ ಬಂದವಳನ್ನು ಸೊಸೆಯೆಂದು ಒಪ್ಪಿಕೊಂಡು ಮನೆ ತುಂಬಿಕೊಂಡಿದ್ದಾರೆ. ಇನ್ನು, ಮಗಳು ಏನಾದರೂ ಬೇಡಿಕೆ ಒಡ್ಡುತ್ತಿದ್ದಾಳೆಯೇ? ತನ್ನ ದಿನನಿತ್ಯದ ಬಟ್ಟೆಬರೆ ಹಾಗೂ ಪುಸ್ತಕಗಳನ್ನು ಕೇಳಿದ್ದಾಳೆ, ಅಷ್ಟೆ. ಇದ್ದೆಲ್ಲ ಏನು ತೋರಿಸುತ್ತದೆ? ತನಗೆ ಹಣವಲ್ಲ, ಪ್ರೀತಿ-ಬಾಂಧವ್ಯ ಮುಖ್ಯ ಎನ್ನುವ ಮೌಲ್ಯ ಈ ಹುಡುಗನಿಗಿದೆ.

ಯಾರ ಅವಲಂಬನೆಗೂ ಜೋತುಬೀಳದೆ ತನ್ನಷ್ಟಕ್ಕೆ ತಾನೇ ಬೆಳೆಯುವ ಆತ್ಮವಿಶ್ವಾಸವೂ ಇದೆ. ಯೋಗ್ಯತೆಗೆ ಇನ್ನೇನು ಬೇಕು? ಇಂಥ ವಿನಯವಂತ ಹಾಗೂ ಆತ್ಮಗೌರವ ಇರುವ ಹುಡುಗನನ್ನು ಮದುವೆಯಾದ ಹುಡುಗಿಯ ಭವಿಷ್ಯ ಹೇಗಿರಬಹುದು?

ನನ್ನ ಸ್ನೇಹಿತರೊಬ್ಬರ ನೆನಪಾಯಿತು. ಅವರು ದೊಡ್ಡ ಮನೆತನದ ವೈದ್ಯನನ್ನು ತಂದು ಮಗಳಿಗೆ ಕಟ್ಟಿದರು. ಮೂರು ತಿಂಗಳಲ್ಲಿ ಆಕೆ ಗರ್ಭಿಣಿಯಾಗಿ ತವರಿಗೆ ಬಂದಳು. ಜೊತೆಗೆ ಅಳಿಯ ಬೇಡಿಕೆ ಮುಂದಿಟ್ಟು: ಬೆಂಗಳೂರಿನ ಶ್ರೀಮಂತ ಬಡಾವಣೆಯಲ್ಲಿ ದೊಡ್ಡ ನಿವೇಶನ ಬೇಕು - ಅದರಲ್ಲಿ ನರ್ಸಿಂಗ್ ಹೋಮ್ ನಿಧಾನಕ್ಕೆ ಕಟ್ಟಿಸಿಕೊಟ್ಟರೂ ಪರವಾಗಿಲ್ಲ, ಕಾಯುತ್ತಾನಂತೆ. ಇವರೇನು ಮಾಡಿದರು? ಸಾಮಾನ್ಯ ಅಪ್ಪ ಮಾಡದಿರುವುದನ್ನು ಮಾಡಿದರು. ಮೊದಲು ಮಗಳಿಗೆ ಗರ್ಭಪಾತ ಮಾಡಿಸಿದರು. ಎರಡನೆಯದಾಗಿ ಅಳಿಯನ ಮೇಲೆ ವರದಕ್ಷಿಣೆಯ ದೂರು ಕೊಟ್ಟು ಒಳಗೆ ಹಾಕಿಸಿದರು. ಮೂರನೆಯದಾಗಿ ವಿಚ್ಛೇದನಕ್ಕಾಗಿ ಮಗಳಿಂದ ಅರ್ಜಿ ಸಲ್ಲಿಸಿದರು. ನಾಲ್ಕನೆಯದಾಗಿ, ಅಳಿಯ ಇನ್ನೂ ನ್ಯಾಯಾಲಯಕ್ಕೆ ಎಡತಾಕುತ್ತಿರುವಾಗ ಮಗಳಿಗೆ ಇನ್ನೊಂದು ಮದುವೆಯನ್ನೂ ಮಾಡಿದರು!

ಸೀತಾಲಕ್ಷ್ಮಿಗೆ ಮಗಳು ಹೇಳಿದ್ದು ನೆನಪಾಯಿತು. ತಾನಲ್ಲಿ ಸುಖವಾಗಿದ್ದೇನೆ ಎಂದರೂ ಅಪ್ಪ ಅರ್ಥಮಾಡಿಕೊಳ್ಳದೆ ದುಃಖಿಸುತ್ತಿದ್ದಾರೆ ಎನ್ನುವುದು ಮಗಳಿಗೆ ಹಿಡಿಸಿಲ್ಲ. ಮಗಳು ಸುಖವಾಗಿದ್ದರೂ ಅಪ್ಪನ ಪ್ರಲಾಪ ನಿಲ್ಲಲಿಲ್ಲ ಎಂದರೆ ಏನರ್ಥ ಎಂದು ಯೋಚಿಸಿದೆ. ಮಗಳು ತಾನು ಕಂಡುಕೊಂಡಿರುವ ಹಾದಿಯಲ್ಲಿ ಸುಖವಿದೆ ಎಂದರೆ ಅಪ್ಪ ನಂಬುತ್ತಿಲ್ಲವೋ ಅಥವಾ ಮಗಳು ತನ್ನ ಪ್ರಕಾರ ಸುಖವಾಗಿರುವುದಕ್ಕೇ ಅಪ್ಪ ಒಪ್ಪುತ್ತಿಲ್ಲವೋ? ಇಲ್ಲಿ ಸುಖವೆಂದರೇನು ಎಂದು ಜಿಜ್ಞಾಸೆ ಉಂಟಾಯಿತು. ರಾಮಣ್ಣನ ಜೊತೆಗೆ ಚರ್ಚಿಸಿದೆ. ಅವನ ಪ್ರಕಾರ, ಸುಖವೆಂದರೆ ತಾನು ಅಂದುಕೊಂಡ ರೀತಿಯಲ್ಲೇ ಸುಖಪಟ್ಟರೆ ಸುಖ. ಅದನ್ನೇ ಮಗಳು ಅರ್ಥೈಸಿಕೊಂಡು ಅನುಸರಿಸಬೇಕು. ಅವನಲ್ಲಿ ಸಹಾವಲಂಬನೆ (ತನ್ನನ್ನು ಇನ್ನೊಬ್ಬರು ಅವಲಂಬಿಸಲಿ ಎನ್ನುವ ಭಾವ - codependency) ಇರುವುದು ಸ್ಪಷ್ಟವಾಯಿತು. ಏನೋ ಒಂದು ರೀತಿ ಸುಖವಾಗಿದ್ದರೆ ಸಾಕು ಎಂದು ನಮ್ಮಜ್ಜಿ ಹೇಳುತ್ತಿದ್ದುದು ನೆನಪಾಯಿತು. ದಂಪತಿಗೆ ವಿವರಿಸಿದೆ. ಒಬ್ಬೊಬ್ಬರ ಸುಖದ ಸಿದ್ಧಾಂತವೂ ಭಿನ್ನವಾಗಿರುತ್ತದೆ, ಹಾಗಾಗಿ ಪ್ರತಿಯೊಬ್ಬರೂ ತಮ್ಮ ಸುಖದ ಮಾರ್ಗವನ್ನು ತಾವೇ ಹುಡುಕಿಕೊಳ್ಳಬೇಕು. ಅಷ್ಟಲ್ಲದೆ, ಸುಖವಾಗಿ ಇರುವುದರಲ್ಲಿ ಸುಖವಿಲ್ಲ, ಸುಖಪಡುವ ರೀತಿಯನ್ನು ಹುಡುಕಿಕೊಂಡು ಹೋಗುವುದರಲ್ಲೇ ಸುಖವಿದೆ! ಇಲ್ಲೊಂದು ದೃಷ್ಟಾಂತವನ್ನೂ ಹಂಚಿಕೊಂಡೆ.

ತರುಣಿಯೊಬ್ಬಳು ತನ್ನ ಪ್ರೇಮಿಯನ್ನು ಮದುವೆಯಾಗಲು ಬಯಸಿದಾಗ ಅವಳಪ್ಪ ಅದರಲ್ಲಿ ಸುಖವಿಲ್ಲ ಎಂದು ಮನಗಾಣಿಸಿ, ತನ್ನ ಆಯ್ಕೆಯ ಗಂಡಿನೊಡನೆ ಮದುವೆ ಮಾಡಿದ. ನಾಲ್ಕು ವರ್ಷ ಹೇಗಿ ಹೊಂದಾಣಿಕೆ ಸಾಧ್ಯವಾಗದೆ ದಾಂಪತ್ಯ ಮುಗಿಸಲು ನೆರವು ಕೇಳಿದಾಗ ಅಪ್ಪ ಹಾಗೂ ಅಣ್ಣಂದಿರು ಹೇಳಿದ್ದೇನು? 'ಏನೋ ಒಂದು ರೀತಿ ಬದುಕು ನಡೆದಿದೆ. ಇದು ಸುಖವಲ್ಲದೆ ಇನ್ನೇನು? ಅದರಲ್ಲೇ ತೃಪ್ತಿಪಡುವುದನ್ನು ಕಲಿತುಕೋ. ಡೈವೋರ್ಸ್ ಎಂದರೆ ನಾವ್ಯಾರೂ ಒಪ್ಪುವುದಿಲ್ಲ' ಇವಳು ಇನ್ನೂ ನಾಲ್ಕು ವರ್ಷ ಕಾಯ್ದು, ಇನ್ನು ಸಹಿಸಲಾರೆ ಎನ್ನುವಾಗ ಮುಂದಿನ ಕ್ರಮಕ್ಕಾಗಿ ನನ್ನನ್ನು ಭೇಟಿಮಾಡಿದ್ದಳು. ಆಕೆ ಹೇಳಿಕೊಂಡಿದ್ದು ನೆನಪಿದೆ: 'ಹಿರಿಯರನ್ನು ನಂಬಿ ನಾನು ಕೆಟ್ಟೆ. ನನಗಾದ ಅನ್ಯಾಯದ ಹೊಣೆ ಹೊರಲು ಅವರು ತಯಾರಿಲ್ಲ. ನಾನು ಅವರಿಂದ ದೂರವಾಗಿ ಒಬ್ಬಳೇ ಬದುಕಿದರೂ ಅಡ್ಡಿಯಿಲ್ಲ. ಈ ಮದುವೆ ಮುರಿದುಕೊಂಡರೆ ಸುಖವಾಗಿರಬಲ್ಲೆ!' ಇದನ್ನು ಹೇಳುವಾಗ ಸೀತಾಲಕ್ಷ್ಮಿ ತಲೆದೂಗುತ್ತಿದ್ದರೆ ರಾಮಣ್ಣನ ಮನದಲ್ಲಿ ಬೇರೇನೋ ನಡೆಯುತ್ತಿದ್ದುದು ಗೊತ್ತಾಗುತ್ತಿತ್ತು. ಅದೇನು ಎಂಬುದನ್ನು ಮುಂದಿನ ಸಲ ಮಾತಾಡೋಣ.

ಉಚಿತ ಸಹಾಯವಾಣಿಗೆ ಮಂಗಳವಾರ ಹಾಗೂ ಶುಕ್ರವಾರ ಕರೆಮಾಡಿ. ಲೈಂಗಿಕ ಸಮಸ್ಯೆಗಳಿಗೆ: 8050255229 (3ರಿಂದ 5ರ ತನಕ); ದಾಂಪತ್ಯ ಸಮಸ್ಯೆಗಳಿಗೆ: 8494944888 (11ರಿಂದ ಸಂಜೆ 5ರ ತನಕ).